

दिनांक: 25.11.2022

समय : 01:00 पी.एम.

प्रादेशिक समाचार
आकाशवाणी जयपुर-अजमेर से

प्रधानमंत्री नरेन्द्र मोदी ने आज नई दिल्ली में असम के अहोम साम्राज्य के वीर नायक जनरल लाचित बरफुकन की 400वीं जयंती समारोह के समापन कार्यक्रम में भाग लिया। इस अवसर पर अपने संबोधन में उन्होंने कहा कि लाचित बरफुकन जैसी महान विभूतियां देश के अमृत काल के संकल्पों को पूरा करने के लिए प्रेरणा है। उन्होंने कहा कि भारत का इतिहास योद्धाओं का इतिहास है, अत्याचारियों के विरुद्ध अभूतपूर्व शौर्य और पराक्रम दिखाने का इतिहास है। श्री मोदी ने कहा कि लाचित बरफुकन का जीवन हमें प्रेरणा देता है कि हम व्यक्तिगत स्वार्थों को नहीं, बल्कि देश को सर्वोच्च प्राथमिकता दें। गौरतलब है कि देश के गुमनाम वीर नायकों को समुचित सम्मान देने के तहत केन्द्र सरकार लगातार प्रयास कर रही है। इसी के तहत मौजूदा साल लाचित बरफुकन की 400वीं जयंती वर्ष के रूप में मनाया जा रहा है। इस वर्ष फरवरी में तत्कालीन राष्ट्रपति रामनाथ कोविंद ने गुवाहाटी में जयंती समारोह का शुभारंभ किया था। लाचित बरफुकन ने सराई घाट के युद्ध में मुगल सेना का असम पर कब्जा करने का प्रयास विफल कर दिया था।

.....
भीलवाड़ा में कल सरे राह एक व्यक्ति की गोली मारकर हत्या के मामले में पुलिस ने दो लोगों को पकड़ा है। पुलिस अधीक्षक आदर्श सिद्ध ने बताया कि आरोपितों के पास से वारदात में काम लिया गया हथियार भी जब्त किया गया है। क्षेत्र में कानून व्यवस्था बनाए रखने के लिए बड़ी संख्या में पुलिस बल तैनात है। इस बीच, अफवाहों को रोकने के लिए आज भी मोबाइल इंटरनेट सेवाएं बंद रखी गयी हैं।

.....
प्रदेश की 24 ग्राम पंचायतों में आज सरपंच पद के उपचुनाव के लिए मतदान चल रहा है। डूंगरपुर में आरा और गड़ा वेजनिया ग्राम पंचायत में सुबह से ही बड़ी संख्या में आदिवासी मतदान करते नजर आ रहे हैं। गड़ा में दो उम्मीदवारों में सीधी टक्कर, जबकि आरा में पांच उम्मीदवार चुनाव मैदान में हैं। सुबह 8 बजे से शुरू हुआ मतदान शाम 5 तक चलेगा। इसके बाद मतगणना की जाएगी। गौरतलब है कि राज्य निर्वाचन आयोग ने कुल 36 ग्राम पंचायतों में सरपंच के खाली पड़े पदों के लिए उपचुनाव की अधिसूचना जारी की थी। पांच पंचायतों में निर्विरोध सरपंच चुने गये। वहीं सात में एक भी नामांकन दाखिल नहीं होने के कारण चुनाव नहीं हो रहा है। इधर, 13 जिलों के 14 स्थानीय शहरी निकायों में भी आज उपचुनाव के तहत वोट डाले जा रहे हैं। करौली नगर परिषद के वॉर्ड सात में पार्षद पद के लिए हो रहे मतदान की गति दिन चढ़ने के साथ ही बढ़ रही है। जिले के टोडाभीम के किरवाड़ा में भी वॉर्ड पंच के चुनाव के लिए वोट डाले जा रहे हैं।

.....
अजमेर में परिवहन और सड़क सुरक्षा विभाग की ओर से शिक्षकों को सड़क सुरक्षा का प्रशिक्षण दिया गया। कार्यक्रम में जिले के 12 ब्लॉकों के 11 सौ से अधिक शिक्षकों ने भाग लिया। कार्यक्रम समन्वयक डॉ. वीरेन्द्र सिंह राठौड़ ने बताया कि सड़क हादसों को कम करने के लिए शिक्षकों की महत्वपूर्ण भूमिका है। प्रशिक्षण कार्यक्रम में हादसे में घायलों को अस्पताल पहुंचाने का तरीका, सी.पी.आर. का सजीव प्रशिक्षण देने के साथ सड़क सुरक्षा की शपथ दिलाई गयी।

.....
अखिल भारतीय विद्यार्थी परिषद का 68वां राष्ट्रीय अधिवेशन आज से जयपुर में शुरू हो रहा है। अधिवेशन का उद्घाटन योग गुरु बाबा रामदेव करेंगे। तीन दिवसीय इस अधिवेशन में देशभर के विभिन्न प्रांतों के संगठन पदाधिकारी और कार्यकर्ता भाग लेंगे। इस दौरान विभिन्न कार्यक्रम और परिचर्चाओं का आयोजन किया जाएगा।

.....
प्रधानमंत्री नरेन्द्र मोदी आगामी रविवार को आकाशवाणी के मन की बात कार्यक्रम में अपने विचार साझा करेंगे। श्री मोदी ने इस कार्यक्रम के लिए लोगों से विचार और सुझाव मांगे हैं। माय जीओवी और नमो

एप पर सुझाव भेजे जा सकते हैं। टोल फ्री नम्बर 1800-11-7800 पर डायल करके भी संदेश रिकॉर्ड कराए जा सकते हैं।

.....